

ቃል ሃማደኤ፡ ብምኽንያት 8 መጋቢት

አህጉራዊ መዓልቲ ደቂ-አንስትዮ “ኤርትራዊት፡

መኪታ ተድምዕ ብርሃጻ ተልምዕ!”



8 መጋቢት አህጉራዊ መዓልቲ ደቂ- አንስትዮ “ኤርትራዊት፡ መኪታ ተድምዕ ብርሃጻ ተልምዕ!” ኣብ ትሕቲ ዝብል ቴማ — ከም ወትሩ ኣብ ውሽጢ ሃገርን ዲያስፖራን ብክብ ዝበለ ድምቀት ተዘኪራ ትውዕል ኣላ። ናይ ሎሚ ዓመት 8 መጋቢት ኣብ ፍልይ ዝበለ ታሪኻዊ ምዕራፍ’ያ ትዝከር ዘላ። ዘለናዮ እዋን፡ ህዝቢ ኤርትራ ንምንብርካኹ ዘንቀደ ብዙሕ ዝዓይነቱ ሽርሒታት መኪቱ ዘፍ ዘበለሉ፡ ሓይልታት ምክልኻል ኤርትራ ብልዑል ጅግንነት ንቀንጠብጠብ ተደናደንትን ዓንደርትን ዝእድብ ቅያ ፈጺሙ ብኣንጸባራቂ ዓወት ዝወጽኣሉ፡ ናይ ሓበንን ኩርዓትን እዋን እዩ።

ተሳትፎ ደቂ-አንስትዮ ኣብ ሰውራ፡ ንቃልሲ ህዝቢ ኤርትራ ብኹሉ መዳይ ምሉእ ክኸውን ዘኽኣለ ኣካል ቃልሲ መላእ ህዝቢ እዩ። እዚ ስለዝኾነ ልኡላውነት ንምውሓስ ኣብ ዝተኻየደን ዝካየድ ዘሎን ብርቱዕ ተጋድሎ፡ ማዕረ ደቂ-ተባዕትዮ ኣሕዋተን ኣብ ቅድመ ግንባር ይኹን ደጀን ተሰሊፊን ካብኣን ዝሕተት ግቡኣት ብምፍጻም፡ ብሓበን እናተዘከረ ዝነበር ድሙቕን ፍሉይን ታሪኽ ሰሪሖን እየን። እዚ ቅያዚ ሕጂ እውን ንሓልሳይ ግዜ ብተረከብቲ ሕድሪ መንእሰያት ደቂ-አንስትዮ ክድገም ተራእዩ። ኣብ ውሽጢ ሃገር ይኹን ኣብ ወጻኢ ዝርከባ ደቂ-አንስትዮ ከኣ ከም ወትሩ ኣብ ጎድኒ ህዝብን ደው ብምባል ፍናን መኸተ ህዝቢ ዘዕረገ ደገፊን ብምዕዛዝ፡ ነዚ ዘሓብን ዓወትዚ ንክንበቅዕ ዓቢ ግደ ተጻዊተን። ንጡፍ ተሳታፍነት ደቂ-አንስትዮ መለክዒ ናይ ሓደ ሕብረተሰብ ጥራይ ዘይኮነ፡ ናይ ምዕዋትን ዘይምዕዋትን ኣገዳሲ ረጃሒ ምጻኑ ኣብ ተሞኩሮና ብግብሪ ተራእዩ እዩ። ክንዲ ዝኾነ፡ እዛ ሃገር ናይ ብሓቂ ሃገር ክትከውን እንተድኣ ኮይና፡ ኩሉ መዳያዊ ተሳታፍነትና ካብ ግዜ ናብ ግዜ ከነበርኽ ኣለና። ብዝኾነ ዓይነት ዕንቅፋት ከይተረበሸካ፡

አብ ዕላማኻ ጸኒዕካ ምቕጻልን ብዓወት ምውጻእን ድማ፡ ህዝቢ ኤርትራ አብ ነዊሕ ቃልሱ ዝተሞከረሉን ዝመለኾን ጉዕዞ እዩ። ሳላዚ ዘኹርዕ ባህሊ፡ ባህሊ ጽንዓትን መኸተን ከኣ፡ ብኣንጻባራቂ ዓወት ናብ ሓድሽ ታሪኻዊ ምዕራፍ አብ ምስግጋር ንርከብ ኣሎና።

ዝሓለፈ ጉዕዞና ዕዉትን ውሑስን ዝገበሮ፡ ዘይንደል ጽንዓትና ጥራይ ዘይኮነ፡ ዘይሕለል ናይ ስራሕን ጸዕረኛነትን መንፈስና እውን እዩ። ሕጂ እውን አብ ቅድመና ተገቲሩ ዝጽበዩና ዘሎ ገዚፍ ሃገራዊ መደባት ልምዓትን ህንጻትን፡ በዚ ባህልን ክብርታትን እዚ እዩ ዝዕመም።

ነቲ ነዊሕ ጽንኩርን ሕልኽላኽን እዋን፡ ብልዑል ትብዓትን ተጻዋርነትን ሰጊርና — አብዚ ሕጂ እዋን አብ ሓድሽ መዋእል፡ አብ ዝሓሸን ዘተኣማምንን ባይታ፡ ካብ ዝሓለፈ መድረኻት ዝበለጸን ጭቡጥን ዕድላት ሒዝና አብ ንቕሎ ንርከብ ኣለና። የግዳስ እዚ ትስፋው መድረኽዚ እውን እንተኾነ፡ ብስራሕን ቃልሲን ክስገር ዝግብኦ ናቱ ብድሆታት ክህልዎ ከምዝኽእል ክዝንጋዕ ኣይግባእን። ከም ወትሩ፡ ብልዑል ትኩርነትን ንቕሓትን፡ ብንጡፍ ተበግሶን ብሓያል ናይ ዓያይነት መንፈስን ዓቲብናን ኣበርቲዕናን ክንሰርሓሉ ዘለና መደረኽ እዩ።

እቲ አብ ሕሉፍ ጉዕዞና ብኣንጻባራቂ ዓወት ክንወጽእ ዘበቅዓና ዕቑር ተውህቦታት ህዝብና — ማለት ጽንዓት፡ ተወፋይነት፡ ዓያይነት፡ ሓድነት፡ ማሕበራዊ ስኒትን ጾታዊ ማዕርነትን ዝሕላገቱ ክብርታትና ከኣ፡ አብዚ መደረኻዊ ተልእኾ ምርግጋጽ ዘላቂ ልምዓት፡ ዋሕስ ዓወትና ኮይኑ ከምዝቕጽል እምንቶና እዩ። ብኣጋጣሚካ ክብርቲ ዕለት እምበኣር፡ ሃማደኤ ንመላእ ደቂ-ኣንስትዮ ኤርትራ ብምውካል፡ አብዚ ሓድሽ ምዕራፍ፡ ገስጋስ ህንጻት ሃገር ብዝለዓለ ናህሪ ንምድራኽ፡ “ኤርትራዊት፡ መኪታ ተድምዕ ብርሃጸ ተልምዕ!” ብዝብል መርሓ ቃል መብጽዓና ነሓድስ ኣሎና።

ክብርን ሞጉስን ነቲ ብዓረርን ሓውን፡ ብዝኾነ ሽርሒን ውዲትን ከይተጸዕደ፡ ካብ ዓወት ናብ ዝበለጸ ዓወት አብ ምስግጋር ዝርከብ ጽኑዕ ህዝቢ ኤርትራ ምስ ሓይልታት ምክል ኻል ና !

ሃገራዊ ማሕበር ደቂ-ኣንስትዮ ኤርትራ